

ക്രിസ്തുവിന്റെ ശരീരമാകുന്ന സഭയ്ക്കുള്ളിലെ ഉടമ്പടിബന്ധം-സാക് പുനൻ

WFTW 13 December 2009

www.jeevamozhikal.org

യോനാഥാൻ ദാവീദുമായി ഒരു ഉടമ്പടി ചെയ്യുന്നത് നാം 1 ശമുവേൽ 18ന്റെ 1മുതൽ 8വരെയുള്ള വാക്യങ്ങളിൽ വായിക്കുന്നു. ക്രിസ്തുവിന്റെ ശരീരമാകുന്ന സഭയിൽ നടക്കേണ്ട ഉടമ്പടിബന്ധത്തിന്റെ മനോഹരമായ ഒരു ചിത്രമാണ് ഇവിടെ കാണുന്നത്. യോനാഥാന്റെ മനസ്സ് ദാവീദിന്റെ മനസ്സിനോടു 'പറ്റിച്ചേർന്നിരുന്നു' എന്നാണ് ഇവിടെ പറയുന്നത്. നെഹമ്യ 4:6ൽ മതിലുപണിയോടുള്ള ബന്ധത്തിൽ വിടവ് ഒട്ടുമില്ലായിരുന്നു എന്നു പറഞ്ഞിരിക്കുന്ന അതേ വാക്കാണ് 'പറ്റിച്ചേരുക' എന്നതിനു ഇവിടെ പ്രയോഗിച്ചിരിക്കുന്നത്. അങ്ങനെ ശത്രുവിനു കടന്നുവരുവാൻ ഒരു വിടവും ഇല്ലാതെവെണ്ണം യോനാഥാന്റെയും ദാവീദിന്റെയും ഹൃദയങ്ങൾ പറ്റിച്ചേർന്നിരുന്നു. യോനാഥാൻ ദാവീദിനെ തന്നെപ്പോലെ സ്നേഹിച്ചിരുന്നു എന്നും കാണുന്നു. ക്രിസ്തുവിന്റെ ശരീരത്തിൽ നമുക്കുള്ള വിളിയും അതു തന്നെയാണ്. ശത്രുവിനു കടന്നുവന്ന് ഒരു ഭിന്നത ഉണ്ടാക്കുവാൻ സാധിക്കാതെവെണ്ണം ഒരു വിടവുമില്ലാതെ(തെറ്റി ധാരണയോ സംശയമോ അസൂയയോ വഴിയുള്ള വിടവ്) ഒന്നായിട്ട് ഇരിക്കുവാനാണ് നമ്മെ വിളിച്ചിരിക്കുന്നത്.

അന്ന് യിസ്രയേലിൽ ദാവീദിനോട് ഏറ്റവും അസൂയ തോന്നേണ്ട വ്യക്തിയാണ് യോനാഥാൻ. കാരണം ശൗലിനുശേഷം രാജാവാകുവാനുള്ള തന്റെ സാധ്യതകൾക്കു വലിയ ഭീഷണിയായിരുന്നു ദാവീദ്. എന്നാൽ അവൻ അസൂയയെ തോൽപിച്ച് ദാവീദിനെ തന്നെപ്പോലെതന്നെ സ്നേഹിക്കുന്നു. ഇവിടെ പുതിയനിയമവിശ്വാസികളെ യോനാഥാൻ ലജ്ജിപ്പിക്കുകയാണ്.

യോനാഥാൻ പിന്നീട് ദാവീദുമായി ഒരു ഉടമ്പടി ചെയ്തു. അതിന്റെ അടയാളമായി തന്റെ രാജകീയ മേലങ്കി ഊരി ദാവീദിനെ ധരിപ്പിച്ചു. ദാവീദിനെ രാജാവാക്കുന്നതിനുവേണ്ടി അടുത്ത രാജാവാകാനുള്ള തന്റെ അവകാശത്തോടു സ്വയം മരിക്കുന്നതിനുള്ള യോനാഥാന്റെ ആഗ്രഹത്തെ സൂചിപ്പിക്കുന്നതായിരുന്നു ഈ നടപടി. ക്രിസ്തുവിന്റെ ശരീരത്തിലെ അംഗങ്ങളായ ഓരോരുത്തരോടുമുള്ള കല്പനയാണ് "മറ്റുള്ളവരെ ബഹുമാനിക്കുന്നതിൽ അന്യോന്യം മുന്നിട്ടുകൊൾവിൻ"(റോമ.12:10). നമ്മുടെ സഹോദരന്മാർ നമ്മെക്കാൾ ശ്രേഷ്ഠരും ബഹുമാന്യരും ആകണമെന്നു നാം ആത്മാർത്ഥമായും സത്യസന്ധമായും ആഗ്രഹിക്കുന്നുവെങ്കിൽ നാം സ്വയത്തിന് മരിക്കുന്നവരായിരിക്കും. സഹോദരന്റെ നഗ്നത മറയ്ക്കുവാൻ ആവശ്യമെങ്കിൽ നമ്മുടെ അങ്കി ഊരി നൽകും. അങ്ങനെ നമ്മുടെ സഹോദരനെ മറ്റുള്ളവരുടെ മുമ്പിൽ ശ്രേഷ്ഠനാക്കിത്തീർക്കും. ക്രിസ്തുവിന്റെ ശരീരമാകുന്ന സഭയ്ക്കു സഹോദരങ്ങൾ തമ്മിൽ ഒരു ഉടമ്പടിബന്ധത്തിൽ പ്രവേശിക്കുക എന്നതിന്റെ അർത്ഥം ഇതാണ്.

നിരന്തരം സ്വയത്തിൽ മരിച്ചുകൊണ്ടിരിക്കാതെ ഇത്തരമൊരു ഉടമ്പടിയിലേക്കു പ്രവേശിക്കുവാൻ സാധ്യമല്ല. വിശ്വാസികളുടെ കൂട്ടങ്ങളെ കൂഴക്കുന്ന പ്രധാനപ്രശ്നങ്ങൾക്കു കാരണം വിശ്വാസികൾ തമ്മിൽ ഇത്തരത്തിലുള്ള ഒരു ഉടമ്പടി ബന്ധത്തിലേക്കു പ്രവേശിക്കുവാൻ സാധിക്കാത്തതാണ്. എല്ലാവരും അവരുടെ സ്വന്തം കാര്യം മാത്രം നോക്കുന്നു. ആത്യന്തികമായി സാത്താൻ ജയിക്കുന്നു. അത്തരം കൂട്ടങ്ങളൊന്നും യേശു പണിയുന്ന സഭയല്ല. കാരണം യേശു പറഞ്ഞിട്ടുണ്ട് 'ഞാൻ പണിയുന്ന സഭയെ പാതാളഗോപുരങ്ങൾ ജയിക്കുകയില്ല' എന്ന്(മത്താ.16:18)

യേശു ഭൂമിയിൽ തന്റെ സഭ പണിതുകൊണ്ടിരിക്കുകയാണ്. നാം ഒരു സഭയുടെ ഭാഗമാണെങ്കിൽ, ആ സഭയുടെ പണിയിൽ ഒരു പങ്കാളിത്തം വേണമെങ്കിൽ നമ്മുടെ ഹൃദയത്തിൽ ഈ ഉടമ്പടിബന്ധത്തെ ഏറ്റെടുക്കുകയും നമ്മുടെ മുഴുവൻ ഹൃദയവും വച്ച് നമ്മുടെ സഹോദരങ്ങളെ ശ്രേഷ്ഠരാക്കുന്നത് എങ്ങനെയെന്നു പഠിക്കുകയും വേണം. യോനാഥാൻ തന്റെ വാളും വില്ലും അരക്കച്ചയും ഊരി ദാവീദിനു കൊടുക്കുന്നതായി നാം പിന്നീട് വായിക്കുന്നു. നമ്മുടെ കൂട്ടസഹോദരങ്ങളുമായി ഒരു ഉടമ്പടിബന്ധത്തിൽ വരുമ്പോൾ അവരെ മുറിപ്പെടുത്തുന്ന നമ്മുടെ എല്ലാ ആയുധങ്ങളും വച്ച് നാം കീഴടങ്ങുന്നു. അതാണ് യോനാഥാൻ ചെയ്ത പ്രവൃത്തിയുടെ അർത്ഥം.

ക്രിസ്തീയലോകത്ത് ഏറ്റവും അധികം നാശമുണ്ടാക്കിയിട്ടുള്ള ഒരു ആയുധമാണ് നാവ്. ഇനി ഒരിക്കലും എന്റെ സഹോദരങ്ങളെക്കുറിച്ചു ദോഷമായി സംസാരിക്കുകയോ അപവാദം പറയുകയോ പരദൂഷണം പറയുകയോ ചെയ്യാതെവെണ്ണം നാവെന്ന ആയുധത്തെ വയ്ക്കുവാൻ കഴിയുന്ന ഒരു ഉടമ്പടിബന്ധത്തിലേക്കു കടക്കുവാൻ നമുക്കു സാധിക്കുമോ?

എന്റെ സഹോദരൻ എന്നെ ഒരിക്കലും ദ്രോഹിക്കുകയില്ല. അതിനാൽ ഒട്ടും പ്രതിരോധം ഇല്ലാതെ അവന്റെ മുമ്പിൽ നിൽക്കുവാൻ കഴിയും എന്ന തരത്തിൽ നമ്മുടെ സഹോദരനിൽ ഉള്ള ഉറപ്പും വിശ്വാസവും കൂടെ ഉൾക്കൊണ്ടിട്ടുള്ളതാണ് ആയുധംവച്ച് കീഴടങ്ങുന്ന ഈ പ്രവൃത്തി. അങ്ങനെയുള്ള വിശ്വാസവും ധൈര്യവുമാണ് സഹോദരബന്ധം പണിയുന്നത്.

തന്റെ സ്വന്തം പിതാവിനോടുപോലും എതിർത്തുനിൽക്കുന്ന തരത്തിലുള്ള മാറ്റമില്ലാത്ത വിധേയത്വം ദാവീദിനോടു യോനാഥാൻ കാണിക്കുന്നതായി 1ശമുവേൽ 19, 20 അദ്ധ്യായങ്ങളിൽ കാണുന്നു. തന്റെ ജഡികരായ ബന്ധുജനങ്ങളുടെ മുന്നിൽ യോനാഥാൻ ദാവീദിന്റെ കൂടെ നിന്നു. തീർച്ചയായും ഇദ്ദേഹം നമുക്ക് അനുകരിക്കാൻ പറ്റിയ ഒരു മാതൃകയാണ്. നമ്മുടെ സഹോദരങ്ങളെ രക്തബന്ധത്തിലുള്ളവരെക്കാൾ അധികം സ്നേഹിക്കേണ്ടതാണ്.